

23 ta' Ġunju, 1994

Imhalled:-

Onor. Vincent DeGaetano LL.D.

Il-Pulizija

versus

Paul Busuttil

Ksur tal-Bon Ordni jew il-Kwiet tal-Pubbliku - Elementi tar-Reat

Bhala regola jkun hemm il-kontravvenzjoni ravvizata fil-paragrafu (dd) ta' l-artikolu 338 tal-Kodiċi Kriminali meta jkun hemm ghemil volontarju li minnu nnifsu jew minhabba ċ-ċirkostanzi li fihom dak l-ghemil isehh inissel inqar minimu ta' inkwiet jew thassib f'mohh persuna (li ma tkunx l-akkuzat jew l-imputat) dwar l-inkolumità fizika ta' persuna jew dwar l-inkolumità ta' proprjetà, kemm b'riżultat dirett ta' dak l-ghemil jew minhabba l-possibilità ta' reazzjoni ghal dak l-ghemil.

Il-Qorti:-

Rat l-imputazzjoni miġjuba kontra Paul Busuttil talli fl-1 ta' Novembru, 1993 u fl-4 ta' Novembru, 1993 għall-habta tal-5 p.m. fl-Iklin, Lija dejjaq lill-ġirien bi hsejjes jew b'mod ieħor;

Rat is-sentenza tal-Qorti tal-Maġistrati (Malta) tal-25 ta' Frar, 1994 li biha dik il-Qorti sabet lill-imsemmi Paul Busuttil hati u wara li rat l-Artikolu 338 (dd) tal-Kodiċi Kriminali ikkundannatu hames liri ammenda;

Rat ir-rikors ta' appell ta' l-imsemmi Paul Busuttil minnu pprezentat fid-9 ta' Marzu, 1994 li bih talab ir-revoka tas-sentenza aktar 'l fuq imsemmija u konsegwentement il-liberazzjoni tiegħu minn kull imputazzjoni u piena;

Rat l-atti kollha tal-kawża;

Semgħet il-provi u t-trattazzjoni tal-partijiet;

Ikkunsidrat:

1. Bis-sentenza appellata, Paul Busuttil instab hati tal-kontravvenzjoni msemmija fil-paragrafu (dd) ta' l-artikolu 338 tal-Kodiċi Kriminali u, ċjoè, talli b'xi mod iehor, mhux imsemmi band' ohra fil-Kodiċi Kriminali, kiser volontarjament il-bon ordni jew il-kwiet tal-pubbliku;

2. Mill-provi jirriżulta li fil-ġranet imsemmija fiċ-ċitazzjoni, u anke fi ġranet preċedenti u sussegwenti, l-imsemmi Paul Busuttil kien qed jagħmel xi xogħol fil-*washroom* fuq il-bejt tad-dar tiegħu. Dawn ix-xogħlijiet kienu jirrikjedu, fost hwejjeg ohra, tbaqqin tal-hitan. Dana x-xogħol, li normalment kien jibda f'xi l-hamsa ta' wara nofs inhar u ġieli kien jibqa' sejjer sa xid-disgħa, d-disgħa u nofs ta' filghaxija, kien qed ikun ta' inkonvenjent kbir lil wahda ġara tiegħu li nzertat tbatu minn tumur. Dawna l-hsejjes, għalkemm kienu hsejjes normali li wiehed neċessarjament jagħmel waqt l-eżekuzzjoni ta' xogħol bħalma kien qed jagħmel l-appellant fil-proprjetà tiegħu kienu qed jaggravawliha l-pożizzjoni tagħha, u konsegwentement kemm dina l-mara, kif ukoll żewġha għamlu diversi rapporti fl-ghassa tal-pulizija. Għalkemm ġie mitlub kemm mir-raġel ta' din il-mara kif ukoll mill-pulizija biex jieqaf milli jagħmel dawna l-hsejjes, l-appellant komplà b'dawna x-xogħlijiet li, kif ingħad, kienu neċessarjament jimportaw fit tal-hsejjes;

3. Dawna l-fatti, però ma jammontawx għall-kontravvenzjoni tal-ksur volontarju tal-bon ordni jew il-kwiet tal-

pubbliku, ikkontemplata fil-paragrafu (dd) ta' l-artikolu 338 tal-Kap. 9. Skond ġurisprudenza kostanti tal-Qrati taghna, dan ir-reat javvera ruhhu meta jkun hemm dak li fil-*common law* Ingliża kien jissejjah "*a breach of the peace*". Din l-ekwiparazzjoni ta' dana r-reat mal-kuncett Ingliż ta' "*breach of the peace*" tirisali ghal zmien Sir Adriano Dingli li proprju f'kawża deċiża minnu fl-10 ta' Ġunju, 1890, fl-ismijiet **Ispettore Raffaele Calleja v. Paolo Bugeja et.**, kien qal hekk:

"Che il buon ordine e la tranquillità pubblica sta nella sicurezza, o nella opinione ferma della sicurezza sociale, - nel rispetto dei diritti e dei doveri sia degli individui in faccia all'autorità pubblica, sia degli individui stessi fra loro, e ogni atto che toglie o diminuisce la opinione della sicurezza pubblica, o della sicurezza individuale, è violazione dell'ordine pubblico, indipendentemente dalla perpetrazione di altro reato." (Kollez. Vol. XII, p. 472, 475).

A skans ta' hafna ripetizzjoni, din il-Qorti taghmel referenza ghall-ġurisprudenza miġbura fl-artikolu intitolat "*Calleja v. Balzan: Reflections on Public Order*" publikat fil-Vol. X ta' *The Law Journal - Id-Drift (University of Malta, Autumn 1983)* paġna 13 *et seq.*, u speċjalment paġni 28 sa 31. B'żieda ma dak li hemm f'dak l-artikolu wiehed jista' jghid li r-reat ta' "*breach of the peace*" fil-liġi Skoċċiża jirrikjedi ukoll ċertu element, imqar f'ammont żgħir hafna, ta' allarm. Fi kliem McCall Smith u Sheldon, fil-ktieb taghhom "*Scots Criminal Law*" (Edinburgh, Butterworths, 1992).

"The essence of the offence is the causing of alarm in the minds of the lieges. This alarm has been variously defined by courts. In Ferguson v. Carnochan (1889) it was said not

necessarily to be 'alarm in the sense of personal fear, but alarm lest if what is going on is allowed to continue it will lead to the breaking of the social peace'. Alarm may now be too strong a term: in Macmillan v. Normand (1989) the offence was committed when abusive language caused 'concern' on the part of policemen at whom it was directed.", (p. 192);

Naturalment huwa kważi impossibbli li wiehed jiddeċidi aprioristikament x'jammonta jew x'ma jammontax f'kull każ ghar-reat ta' ksur volontarju tal-bon ordni u l-kwiet tal-pubbliku. Kif jghid awtur iehor Skoċċiz, Gerald H. Gordon, fit-test awtorevoli tieghu *"The Criminal Law of Scotland"* (Edinburgh, 1978):

"Whether or not any particular acts amount to such a disturbance is a question of fact depending on the circumstances of each case, and strictly speaking probably no case on breach of the peace can be regarded as an authority of general application.", (p. 985, para. 41-01).

U aktar 'l quddiem l-istess awtur jghid:

". . . . although it has been held not to be a breach of the peace merely to annoy someone, such annoyance could amount to a criminal breach of the peace if the circumstances were such that it was calculated to lead to actual disturbance." (p.986, para. 41-01);

4. Minn dana kollu din il-Qorti tara li, bhala regola, jkun hemm il-kontravvenzjoni kontemplata fil-paragrafu (dd) ta' l-art. 338 tal-Kap. 9 meta jkun hemm ghemil volontarju li minnu nnifsu jew minhabba ċirkostanzi li fihom dak l-ghemil isehh inissel

imqar minimu ta' inkwiet jew thassib f'mohh persuna (li ma tkunx l-akkużat jew imputat) dwar l-inkolumità fiżika ta' persuna jew dwar l-inkolumità ta' proprjetà, kemm b'riżultat dirett ta' dak l-għemil jew minhabba l-possibilità ta' reazzjoni għal dak l-għemil;

5. Fil-każ in diżamina il-fatti ċertament ma jammontawx għal dana r-reat. Il-Qorti ppruvat tara jekk il-fatti kif irrisultawliha jistgħux jammontaw għar-reati kkontemplati fl-artikoli 338 (m) tal-Kap. 9, jew 41 jew 130 tal-Kap. 10, iżda dan ma hux il-każ;

6. Għal dawn il-motivi, din il-Qorti tirrevoka s-sentenza appellata u tillibera lil Paul Busuttil minn kull imputazzjoni u piena.
